

minn Carmel Bezzina BA, MA, MEd Couns (Bristol)

F'għeluq il-hamsin sena mill-wasla fostna tal-istatwa ta' San Mikiel

Id-Devozzjoni lejn San Mikiel f'Hal Balzan

Id-devozzjoni lejn San Mikiel f'pajjiżna għandha firxa ġmielha u tmur lura hafna fis-snin. Minkejja li m'għandna l-ebda parroċċa fil-gżejjer tagħna li bhala titular għandha lil dan l-Arkanġlu, niltaqgħu ma' knejjes żgħar imxerrdin fil-kampanja ddedikati lilu.¹ Għadd ta' knejjes parrokkjali wkoll għandhom artal iddedikat lil San Mikiel jew xi pittura ta' dan il-qaddis.² F'uħud minn dawn il-knejjes insibu wkoll fratellanza u xi drabi anke statwa ta' San Mikiel Arkanġlu.³ Hal Balzan huwa wiehed mill-irhula fejn id-devozzjoni lejn San Mikiel għandha għeruf qodma.

Il-knisja ta' San Mikiel f'Hal Balzan

Wahda mill-knejjes żgħar li kien hawn f'Hal Balzan fis-seklu 16 kienet iddedikata lil San Mikiel. Mill-arkivju parrokkjali u mill-viżti pastorali li saru lil din il-parroċċa nafu li l-knisja nbriet fis-seklu 14 u li kienet f'salib it-toroq fil-wied ta' Hal Balzan.⁴ Mons. Pietru Dusina, fil-viżta appostolika li għamel lil Hal Balzan nhar l-1 ta' Frar 1575, jgħidilna li l-knisja kellha kwadru antik u li x-xbieha ta' San Mikiel kienet impittra fuq l-injam. L-Isqof Baldassare Cagliares (1615) iżid jgħid li l-knisja kellha ċimiterju żgħir quddiem il-bieb ta' barra. Aktar dettalji dwar il-knisja ta' San Mikiel jagħtihomlha l-Isqof Mikiel Ġwanni Balaguer fil-viżta tiegħu lil Hal Balzan fis-sena 1634. Jgħid li l-knisja kellha biss żewġ hnejjiet, l-art kienet miksiya biċ-ċangatura tal-franka, u kellha l-bieb iħares lejn il-punent. Iżid ukoll li l-knisja kienet imbajda minn barra u minn gewwa, u kellha artal wiehed tal-ġebel. Fil-viżta li għamel l-istess Isqof tliet snin wara (1637) jżid dan id-dettall: ta' kull sena, nhar il-festa ta' San Mikiel, kien jiġi pellegrinagg b'għadd kbir ta' nies minn Birkirkara flimkien mal-kappillan tagħhom biex jinwistaw din il-knisja. Jgħid ukoll li wara l-għasar

ta' lejlet il-festa kien jitqassam ikel, qagħaq u ġewż lill-fqar.

Iżda sfortunatament, meta l-Isqof Balaguer reġa' żar il-knisja ta' San Mikiel fl-1646, sabha mnażżgħa minn kollox għaliex kienu dahlu fiha xi hallelin u serqu kull ma setgħu jiehdu. Il-knisja baqgħet tiġi ttraskurata u għalhekk l-istess Isqof Balaguer, nhar it-12 ta' Diċembru 1658, iddikjaraha pprofanata u ordna li l-pizijiet u l-kwadru tal-injam bix-xbieha ta' San Mikiel jittieħdu fil-knisja tal-Lunzjata, li allura kienet il-knisja parrokkjali.⁵ Il-knisja ta' San Mikiel baqgħet mitluqa sakemm iġġarrfet għal kollox u ma baqa' ebda fdalijiet tagħha, hekk li sal-ġurnata tal-lum ma nistgħux ngħidu eżatt fejn kienet mibnija din il-knisja.


L-artal ta' San Mikiel

Sal-viżta pastorali tal-Isqof Mikiel Ġlormu Molina fl-1679 il-kwadru ta' San Mikiel kien għadu fil-knisja l-qadima tal-Lunzjata, u quddiem din ix-xbieha kien jinxtegħel il-lampier kull nhar ta' Sibte. Il-festa ta' San Mikiel nhar id-29 ta' Settembru baqgħet tiġi ċċelebrata wkoll bħalma kien isir meta kienet għadha wieqfa l-knisja ddedikata lilu.⁶

L-ewwel hjiel dwar l-artal ta' San Mikiel wara li kien ġie trasferit fil-knisja parrokkjali l-ġdida nsibuh fir-relazzjoni tal-viżta pastorali tal-Isqof Gaspar Gori Mancini tas-16 ta' Mejju 1723. Jgħidilna li l-artal ta' San Mikiel, fuq in-naha tal-lemin tal-artal maġġur, kien għadu kemm tlesta u li sar bil-kontribuzzjonijiet tan-nies. Il-kwadru hu l-istess wiehed li kien hemm darba fil-knisja ta' dan il-qaddis li kienet ġiet ipprofanata. Fir-relazzjoni ta' din il-viżta nsibu wkoll deskrizzjoni tal-prospettiva ta' dan l-artal kif kienet dak iż-żmien. Madwar il-kwadru ta' San Mikiel kien hemm tliet kwadri ovali, wiehed in-naha ta' fuq tal-kwadru li jirrapprezenta

l-Adorazzjoni tas-Slaten Magi, iehor in-naha tal-lemin li juri x-xbieha ta' Marija Immakolata, u l-iehor in-naha tax-xellug bix-xbieha ta' San Bartilmew Appostlu.


L-artal ta' San Mikiel jerga' jissemma fiż-żewġ viziti pastorali tal-Isqof Pawlu Alpheran de Bussan, wahda fl-1729 u l-oħra fl-1745. F'din tal-aħhar jghidilna li l-artal kellu skannell ġdid tal-injam mimli skultura u ndurat, u li fuqu kellu sitt gandlieri sbieh u Kurċifiss. Jissemma wkoll il-kwadru li kien mitlub li jsir mill-mejjet Orazju Psaila fl-atti tan-nutar Giovanni Grech tal-10 ta' Settembru 1724. F'xi żmien aktar tard fuq ras ix-xbieha ta' San Mikiel tisemma kuruna tal-fidda, kif osserva l-Isqof Vincenzo Labini fil-vizta tiegħu tal-1781. L-artal kompli jissebbah meta sar tar-rham sena wara li tlesta l-artal maġġur fl-1824. Kienu l-istess marmisti li hadmu l-artal maġġur, Ġużeppi Dalli u Vincenzo Adrario, li hadmu wkoll l-artal ta' San Mikiel. Dan ix-xogħol hallas għalih is-Sur Pawlu Sammut, kif tixhed il-kitba fuq l-istess artal.



Ritratt tal-knisja parrokkjali, armata għall-festa titolari tal-Lunzjata, lejn tmiem is-seklu 19. Fl-isfond tidher il-prospettiva tal-artal ta' San Mikiel kif kienet fl-imghoddi.

Illum l-artal ta' San Mikiel għandu dehra hafna aktar sempliċi milli kellu fl-imghoddi. Harsa lejn ritratt antik tal-knisja, armata għall-festa titolari lejn tmiem is-seklu 19, turina prospettiva l-ġmiel tagħha, integrata haġa wahda mill-art sal-gwarniċun,

b'elementi ta' shab u girlandi ta' ward u weraq, flimkien ma' xbihat ta' anġli jittajru f'bixra xi f'it movimentata. Izda fl-ewwel snin tas-seklu 20, habta tas-sena 1912, dan l-artal, bħaż-żewġ artali l-oħra tar-Rużarju u tal-Kurċifiss, messitu x-xorti hażina li tnehhietlu l-iskultura dekorattiva barokka li kienet iżżejnu. It-tliet kwadri ovali tnehhew ukoll u illum jinsabu fis-sagristija l-qadima. Il-knisja ta' Hal Balzan, bħal knejjes oħra f'pajjiżna, kellha ġġarrab dan it-telfien irreparabli fl-ornamentazzjoni barokka tagħha, meta bdew jillixxaw il-hitan tal-knejjes u jnehhu l-iskultura dekorattiva mill-prospettivi tal-artali, htija tal-"manija Neoklassika", kif isejhilha l-Prof. Vincenz Borg, li għamlet herba mill-patrimonju barokk tal-gzejjer tagħna.⁷



Il-prospettiva tal-artal ta' San Mikiel kif narawha illum, wara li fl-ewwel snin tas-seklu 20 kienet tnehhiet l-iskultura barokka li kienet iżżejjinha.

Il-prospettiva tal-artal ta' San Mikiel illum għandha format aktar vertikali, imhaddna minn żewġ kolonni skanalati ta' ordni kompost, wahda fuq kull naha tal-kwadru. Il-kwadru tal-Arkanġlu San Mikiel hu kopja tal-original tal-pittur Taljan Guido Reni, bħalma naraw ukoll fi knejjes oħra.⁸ Fuq il-kwadru nsibu kitba miżmuma minn żewġ anġli li tgħid: "San Mikiel ejja għin lill-poplu t'Alla". Fuq nett il-prospettiva tagħlaq bi kwadru zghir tal-Kunċizzjoni. Jolqotna wkoll, taht il-kwadru ta' San Mikiel, il-korp sant tal-martri San Valentinu, ko-protettur tal-parroċċa ta' Hal Balzan. L-artal ta' San Mikiel kien ikkonsagrat, flimkien mat-tliet artali l-oħra tal-kappelluni, nhar id-19 ta' Jannar 1953 mill-Arcisqof Mikiel Gonzi. Fis-snin 90 sar ix-xogħol taż-żebgħa

u l-indurar tal-prospettiva tal-artal taht id-direzzjoni ta' Valent Chetcuti, is-sagrigan tal-knisja.




It-terha rrakkmata li tintrama fuq l-artal ta' San Mikiel għall-festa titolari tal-Lunzjata.

Il-fratellanza ta' San Mikiel

Xhieda ohra tad-devozzjoni tal-Balzanin lejn San Mikiel hija l-fratellanza ta' dan il-qaddis li għandna fil-parroċċa.⁹ Din il-fratellanza twaqqfet kanonikament fl-1728 fi żmien il-kappillan Dun Marju Tonna. B'danakollu l-istatuti u r-regoli tagħha ġew approvati kważi mija u hamsin sena wara, nhar il-15 ta' Lulju 1876, mill-Isqof Carmelo Scicluna wara talba li saritlu mill-kappillan ta' Hal Balzan, Dun Ġuzepp Salnitro.¹⁰

Skond dawn l-istatuti u r-regoli, seta' jissieheb fil-fratellanza min ikun għalaq il-hmistax-il sena u jkun qed jgħix hajja nisranija tajba. Dmir ewlieni tal-fratelli kien li jxerrdu u jkattru d-devozzjoni lejn San Mikiel, li jieħdu sehem fil-purċissjonijiet, u li jattendu għall-funzjonijiet li tagħmel il-fratellanza. Il-fratelli kellhom jilbsu konfratija bajda tal-ghażel

u muzzetta hadra, u wiehed minnhom seta' jilbes medaljun bix-xbieha tal-Arkanglu San Mikiel. L-imseħbin kellhom id-dmir ukoll li jieħdu sehem fil-funeral




Il-medaljun bix-xbieha tal-Arkanglu San Mikiel li kien jintlibes mir-rettur tal-fratellanza.

ta' kull membru tal-fratellanza u li jitolbu għalih, u li jgħinu lil-xulxin fil-htigijiet kollha, kemm spiritwali kif ukoll materjali. Jekk xi msieheb fil-fratellanza jibda jgħix hajja li ma tixraqx jew skandaluża kellu jitkeċċa mill-fratellanza. It-tmexxija tal-fratellanza hija f'idejn ir-rettur li għandu jkun il-kappillan.¹¹

L-istatwa ta' San Mikiel

Issa kien jonqos li l-parroċċa ta' Hal Balzan ikollha wkoll statwa tal-Arkanglu San Mikiel. Din ix-xewqa kienet ilha tberren f'moħħ il-Kan. Dun Spir Sammut, li għamel żmien twil prokuratur tal-fratellanza ta' dan il-qaddis.¹² Kien f'April



Il-Kan. Spir Sammut (1907-1987), iben Hal Balzan, li għal snin twal kien il-prokuratur tal-fratellanza ta' San Mikiel, u li bit-thabrik tiegħu saret l-istatwa ta' dan il-qaddis.


tas-sena 1959, sewwasew hamsin sena ilu, li Dun Spir "irnexxielu fl-ahhar li San Mikiel ilaqqgħu ma' wiehed devot tiegħu, is-Sur Ġuzeppi Falzon minn Hal Qormi, li fiż-żmien kien prokuratur tal-fratellanza ta' San Mikiel f'Hal Qormi."¹³ Ġuzeppi Falzon u l-familja tiegħu kienu għadhom kemm ġew joqogħdu Hal Balzan, fejn kellhom l-imħażen konnessi man-negozju tagħhom bhala importaturi taż-żebgħa tad-ditta 'British Paints Limited'. Dun Spir malajr avvicina lis-Sur Falzon u hajru biex ikun il-benefattur ta' din l-istatwa, peress li l-fratellanza ma kellhiex fondi għaliha. Is-Sur Falzon aċċetta, iżda billi kien irtira mix-xogħol minhabba saħħtu, halla f'idejn iż-żewġ uliedu, George u Stanley, li b'rispett lejn missierhom aċċettaw. Dawn iż-żewġ ahwa hallew f'idejn Dun Spir biex jieħu hsieb u jordna l-istatwa.¹⁴



Is-Sur Ġużeppi Falzon, il-benefattur tal-istatwa, u devot kbir ta' San Mikiel.

Dun Spir, skultur huwa nnifsu u ġej minn familja ta' dan il-mestier, tefa' għajnejh fuq id-Ditta Ferdinando Perathoner ta' Ortisei, fil-provinċja ta' Bolzano, wahda mid-ditti li

jispeċjalizzaw fl-arti sagra f'dik iz-zona tal-Italja.¹⁵ Bla telf ta' żmien, huwa telaq lejn Ortisei, fornit bid-dokumenti, disinji u ritratti, biex hu stess ikun jista' jistharreg b'għajn kritika xi xoghol u statwi maħdumin minn din id-Ditta, billi sa dakinhar id-Ditta Perathoner kienet għadha ma għamlitx xoghol statwarju għal Malta.¹⁶ Minn dak li ra Dun Spir hassu sodisfatt, u għaldaqstant għamel l-akkordju dwar l-istatwa u l-pedistall, kif ukoll dwar iż-żebgħa u l-induratura tagħha. F'dik l-ewwel żjara ta' Dun Spir lid-Ditta Perathoner, ftiehem mal-iskultur li kif jabbozza l-istatwa jibghat jgharrfu biex jitla' jaraha, u jekk ikun hemm bżonn anke jagħmel xi alterazzjonijiet. L-iskultur żamm kelmtu, u kif hejja l-abbozz tal-istatwa baġat għall-Kan. Sammut, li bla telf ta' żmien mar mill-ġdid Ortisei. Ta' skultur li kien, Dun Spir għamel xi suġġerimenti u talab li jsiru xi alterazzjonijiet.¹⁷



L-istatwa ta' San Mikiel qiegħda tinhadem fil-bottega tad-Ditta Ferdinando Perathoner f'Ortisei (Bolzano). Jidher il-Kan. Spir Sammut.

Hawn ta' min isemmi li d-Ditta Ferdinando Perathoner għandha tradizzjoni kbira ta' snin twal ta' esperjenza fl-iskultura ta' bassoriljevi u statwi ta' daqsijiet differenti maħdumin bl-idejn fl-injam u fil-bronż. Din is-sengħa ta' skultura ta' statwi u xbihat sagri Ferdinando Perathoner nissilha f'uliedu, li mbaġhad għaddewha 'l uliedhom u 'l ulied uliedhom, hekk li illum id-Ditta tista' tiftahar b'aktar minn erba' generazzjonijiet ta' artisti u skulturi li għandhom xoghlijiet imxerrdin mal-Italja kollha u f'aktar minn għoxrin pajjiż barrani. F'Malta illum id-Ditta Perathoner għandha diversi opri tal-arti.¹⁸ L-istatwa ta' San Mikiel fil-parroċċa tagħna ma tistax ma titqiesx fost l-ahjar xoghlijiet li hargu minn dan l-istabbiliment. Skond tagħrif li l-awtur preżenti rċieva mid-Ditta Ferdinando



L-istatwa ta' San Mikiel, meqjuma fil-knisja parrokkjali ta' Hal Balzan, li din is-sena qegħdin infakku l-50 sena tagħha.

Perathoner, l-istatwa ta' San Mikiel ta' Hal Balzan giet esegwita mill-missier meghjun minn wiehed minn uliedu jismu Roberto, u nzebghet minn ibnu iehor jismu Bruno.¹⁹


L-istatwa ta' San Mikiel turi lil dan l-Arkanġlu bhala żaghżugh, f'qaghda hafifa u żvelta, liebes il-kurazza u bl-elm u f'rasu, u b'riġel wiehed qed jirfes trijonfalment lix-xitan. B'idu l-leminija qed jaqbad fjamma nar, u f'idu x-xellugija qed iżomm tarka, bir-raġġi herġin minnha, u fiċ-ċentru taghha l-emblema forma ta' trijanġlu bil-ghajn fin-nofs li tirrappreżenta lit-Trinità Qaddisa. L-istatwa ghandha xebh ma' statwi ohra ta' San Mikiel li ghandna f'Malta, fosthom dik ta' Bormla, xoghol Marjanu Gerada fl-1819, u speċjalment dik ta' Hal Qormi, biċċa xoghol sabiha tal-iskultur Pietru Pawl Azzopardi fl-1865.²⁰ Dan wiehed malajr jista' jifhmu meta jiftakar fir-rabtiet li żgur kellu ma' din l-istatwa s-Sur Ġużeppi Falzon, il-benefattur tal-istatwa taghna, meta kien prokuratur tal-fratellanza ta' San Mikiel f'Hal Qormi.

San Mikiel jasal Hal Balzan

Wara sitt xhur l-istatwa ta' San Mikiel kienet lesta u waslet Malta f'Novembru 1959. L-istatwa flimkien mal-pedistall swiet £160. Ingabet Hal Balzan u tqieghdet fil-mahżen li kellu s-Sur Falzon wara d-dar tieghu. Ta' min isemmi b'soghba li, l-ghada li waslet l-istatwa, lil Ġużeppi Falzon amministrawlu l-Grizma tal-Morda u nhar is-6 ta'



L-istatwa ta' Hal Balzan tixbah ukoll l-istatwa ta' San Mikiel li nsibu fil-knisja kolleġġjata ta' Bormla, xoghol l-iskultur Marjanu Gerada fl-1819.



L-istatwa ta' San Mikiel fil-knisja arċipretali ta' San Ġorġ, Hal Qormi, xoghol l-iskultur Pietru Pawl Azzopardi fl-1865. Ta' min jinnota x-xebh bejn din l-istatwa u dik tal-parroċċa ta' Hal Balzan.

Diċembru miet taht id-dell ta' San Mikiel, minghajr ma kellu x-xorti jara lesta l-istatwa li kien tant hadem ghalha.

Il-festa tal-inawgurazzjoni tal-istatwa l-ġdida giet iffissata għall-Hadd, it-13 ta' Diċembru 1959. Dakinhar l-istatwa ta' San Mikiel giet trasportata mill-mahżen u wkoll immuntata fid-dar Nru 10, Sqaq 2, Triq il-Kbira. Minn hemm beda l-korteo bl-istatwa, akkumpanjat mill-Banda San Gabriel li ssoktat iżżid mal-ferħ tal-okkażjoni. Il-korteo mexa tul it-Triq il-Kbira sal-knisja parrokkjali. Fil-knisja l-istatwa tberket minn Mons. Arċisqof Mikiel Gonzi, li dakinhar kien preżenti wkoll minhabba li kien se jamministra l-Grizma tal-Isqof lit-tfal tal-parroċċa.²¹ Mons. Gonzi, li ma setax ma jhossux kburi li kellu jbierek din l-istatwa tal-qaddis ta' ismu, ikkummenta dwar il-valur artistiku tal-istatwa ta' San Mikiel, kumment li ghamluh ukoll bosta nies ohra li jifhmu.


Wara t-tberik tal-istatwa kompliet il-funzjoni solenni bl-ghasar kantat bil-mużika. Imbagħad harġet il-purċissjoni bl-istatwa l-ġdida ta' San



L-istatwa ta' San Mikiel quddiem il-maħżen tal-familja Falzon fi Sqaq Nru 2, Triq il-Kbira, ffit qabel ma giet inawgurata. It-tfajjel liebes l-ilbies tal-Ewwel Tqarbina huwa l-awtur ta' din il-kitba, billi dakinhar huwa kien fost it-tfal li ghamlu l-Grizma tal-Isqof.




L-istatwa ta' San Mikiel fuq iz-zuntier tal-knisja qabel it-tberik taghha mill-Arcisqof Mons. Mikiel Gonzi.



It-13 ta' Diċembru 1959. L-istatwa ta' San Mikiel qiegħda titwassal il-knisja parrokkjali, akkumpanjata mill-Banda San Gabriel. Fir-ritratt tidher quddiem fejn illum hemm is-Sala Aurora.

Mikiel immexxija minn Mons. Prof. Ġuzeppi Sapiano, li kien minn Hal Balzan.²² Il-purċissjoni kienet akkumpanjata bil-musketterija u b'xi murtali tal-bomba. Fi dhul il-purċissjoni, tkantaw l-innu u l-antifona ta' San Mikiel u nghatat il-barka sacramentali. Wara l-barka, il-Banda San Gabriel kompliet il-programm taghha u hekk intemmet il-festa. Kif spiċċa kollox hafna Balzanin u dilettanti mill-irhula tal-qrib imlew il-knisja biex jaraw u jammiraw il-ġmiel tal-istatwa.

Issa Hal Balzan kellu wkoll l-istatwa tiegħu ta' San Mikiel, li setgħet titgawda matul is-sena fin-niċċa taghha fil-kappellun tal-Kurċifiss, u l-aktar fl-ahhar Hadd ta' Settembru meta fil-parroċċa tiġi ċċelebrata l-festa ta' San Mikiel Arkanglu. Izda biex l-istatwa tkun tista' toħroġ fil-knisja fil-jiem tal-festa u tintrafa' fuq l-ispalel fil-purċissjoni, kien għad jonqosha l-bradella. Għaldaqstant, wara xi sentejn



L-ahwa George u Stanley Falzon li, flimkien ma' missierhom Ġuzeppi, ghamlu tajjeb għall-ispejjeż tal-istatwa ta' San Mikiel.

l-istess benefatturi ddecidew li jaghmlu l-bradella tal-kewba, li qamet £100. Issa l-opra kienet komplita minn kollox, u l-ahwa Falzon kienu sodisfatti li lil missierhom kienu qatghulu xewqtu.²³

Il-festa ta' San Mikiel

Insibu li fl-imghoddi l-festa ta' San Mikiel f'Hal Balzan kienet issir fil-jum liturgiku tad-29 ta' Settembru, bl-ghasar lejlet il-festa u l-quddiesa kantata nharha. Jidher li biż-żmien il-festa kienet bdiet tikber hekk li fl-1802, barra li beda jissemma l-panegierku li jsir nhar il-festa, insibu l-hruġ ta' flus għall-porvli, għall-maskli, għas-sufarelli tal-ajru u għall-injam għall-illuminazzjoni. Fil-festa tal-1858 jissemmew ukoll is-sekondi vespri. Mhux talli hekk, iżda kienu jiġu ċelebrati wkoll il-festi marbutin mat-tliet kwadri li kienu jżejnu l-prospettiva tal-artal, kif diġà ssemma.²⁴

Kif inhu mistenni, mal-wasla tal-istatwa ta' San Mikiel f'Hal Balzan il-festa ta' dan il-qaddis bdiet issir ukoll bil-purċissjoni fil-jum liturgiku. Hekk insibu li fis-sena 1976 inghadet il-kurunella fit-tlett ijiem ta' qabel il-festa bhala tridu ta' thejjija. L-Erbgħa, id-29 ta' Settembru, jum il-festa, il-quddies kollu kien bl-omelija. Fil-5.30 ta' filghaxija sar l-ghasar, u wara purċissjoni bl-istatwa. Wara l-purċissjoni saret il-quddiesa kantata bl-omelija mill-Kan. Vincenzo Azzopardi, u wara ċelebrazzjoni ewkaristika u l-professjoni fil-fratellanza ta' San Mikiel.²⁵



L-istatwa ta' San Mikiel fil-Museum tas-Subien ta' Hal Balzan, maħduma mid-Ditta Luigi Santifaller (Ortisei, Bolzano).

Mis-sena ta' wara, l-1977, jidher li l-festa ta' San Mikiel bdiet tiġi ċelebrata l-Hadd fuq il-jum liturgiku tad-29 ta' Settembru. Dik is-sena l-festa saret nhar it-2 t'Ottubru, bl-ghasar, il-purċissjoni, u l-professjoni tal-fratelli l-ġodda fil-fratellanza tal-qaddis. L-omelija fuq San Mikiel għamilha Dun Felici Tabone.²⁶ Iżda s-sena ta' wara, l-1978, il-festa ta' San Mikiel, li kellha ssir fl-1 t'Ottubru, thassret minhabba l-mewt tal-Papa Ġwanni Pawlu I li kienet ġrat tlett ijiem qabel.²⁷ Fl-1980 San Mikiel sar il-Hadd, it-28 ta' Settembru, bil-kant tal-ghasar lejlet il-festa u nharha, u l-purċissjoni bl-istatwa, li fiha hadu sehem il-membri tal-fratellanza.²⁸

Il-membri tas-Socjetà tad-Duttrina Nisranija wkoll kellhom is-sehem tagħhom fil-festa ta' San Mikiel fil-parrocċa. Billi San Mikiel huwa l-qaddis difensur tas-Socjetà tal-Museum, mahtur mill-Fundatur San Ġorġ Preca nnifsu, il-membri jħarsu l-jum tad-29 ta' Settembru bhala jum speċjali ta' talb. Fis-snin l-imghoddi, il-membri Balzanin kienu jibdeu il-ġurnata b'quddiesa fl-artal ta' San Mikiel fil-knisja parrokkjali.²⁹ Imbagħad ikomplu l-programm tal-jum jew fil-qasam tal-Museum stess jew f'xi kappella tal-kampanja, biex hekk isservihom ta' harga fl-istess hin. Kien hemm drabi meta l-programm għamlu xi mkien qrib il-bahar u allura setghu jaghmlu l-ahħar għawma tal-istaġun saffi.³⁰ Fis-snin 80 il-quddiesa ta' San Mikiel organizzata mill-membri tal-Museum bdiet issir filghaxija, sakemm biż-żmien inqatgħet għal kollox.

Mal-moghdi tas-snin il-festa ta' San Mikiel f'Hal Balzan bdiet tnaqqas mis-solennità tagħha, aktar u aktar wara l-mewt tal-Kan. Dun Spir Sammut fl-1987. Dun Spir, bhala l-prokurator tal-fratellanza ta' San Mikiel għal hafna snin, kien ir-ruh ta' din il-festa. Għall-ewwel inqatgħet il-purċissjoni, u l-festa baqgħet issir biss fil-knisja, għalkemm fuq skala inqas. L-istatwa ta' San Mikiel għamlet xi snin tinhareġ barra min-niċċa u tintrama fuq il-bankun fil-jiem tal-festa, iżda llum lanqas dan m'għadu jsir, u b'dispjaċir ikollna ngħidu li l-festa ta' San Mikiel saret parti mill-istorja tal-parrocċa.

Iżda hija haġa tajba li, f'għeluq il-hamsin sena mill-wasla tal-istatwa ta' San Mikiel fil-parrocċa tagħna, infakkru fid-devozzjoni li kellhom il-Balzanin ta' dari lejn dan il-qaddis. Forsi tkun idea tajba wkoll li, imqar għal din is-sena ċinkwantenarja, l-istatwa ta' San Mikiel tintrama fil-knisja fil-jiem tal-festa tiegħu biex il-Balzanin tal-lum ikunu jistgħu jgawdu l-ġmiel artistiku ta' din l-istatwa, parti mill-patrimonju li hallewlna missirijietna.

Noti u Referenzi

- ¹ Knejjes żgħar iddedikati lil San Mikiel insibu dik fuq l-gholja tal-Iklin, f'Hal Lija, oħra fl-Imqabba, u oħra f'Burmarrad, in-naha tal-Imdawra, qrib is-Salini.
- ² Dun Ġuzepp Grech Cremona, fl-artiklu tiegħu "Il-Qima ta' San Mikiel f'Malta u Ghawdex," isemmi 21 artal iddedikati lil San Mikiel fil-knejjes tagħna, hmistax f'Malta u sitta f'Ghawdex. Ara *Villa Lija*, Ottubru 1984, p.5.
- ³ Ghandna tmien parroċċi f'Malta u oħra f'Ghawdex li għandhom fratellanza ta' San Mikiel. Statwi ta' dan il-qaddis insibuhom f'disa' knejjes parrokkjali f'Malta u fi tlieta f'Ghawdex. Fost dawn ta' min isemmi: San Pawl Nawfragu, il-Belt Valletta, Bormla, iż-Żejtun, San Ġorġ f'Hal Qormi, Haż-Żabbar, u San Ġorġ, ir-Rabat, Ghawdex. Ara *Ibid*.
- ⁴ It-tagħrif dwar din il-knisja, mehud mill-arkivju parrokkjali u mill-viżiti pastorali, ittiehed minn Dun Ġwann Dimech, "Siltiet mill-Istorja ta' Hal Balzan," *Hal Balzan* Nru 3, Jannar/Frar 1972, p.1. Ara wkoll Mons. Dun Ġwann Dimech, *Hal Balzan: Ġrajjetu sa l-1999* (Malta: Kunsill Lokali Balzan, 2004), pp.15-16.
- ⁵ Meta sehhet din il-grajja Hal Balzan kien għad ilu biss ftit aktar minn tliet snin parroċċa. Hal Balzan infired mill-matrici ta' Birkirkara nhar l-14 ta' Awwissu 1655.
- ⁶ It-tagħrif dwar l-artal ta' San Mikiel, mehud mill-arkivju parrokkjali u mill-viżiti pastorali, ittiehed minn Dun Ġwann Dimech, "San Mikiel," *Hal Balzan* Nru 46, Marzu/April 1979, pp.2-3, u *Ibid*. Nru 47, Mejju/Ġunju 1979, p.2. Ara wkoll Mons. Dun Ġwann Dimech, *Hal Balzan: Ġrajjetu sa l-1999, op.cit.*, pp.133-137.
- ⁷ Vincent Borg, "Maltese Churches," fi Giovanni Mangion (ed.), *Maltese Baroque* (Malta: 1989), p.71.
- ⁸ Il-pittura ta' San Mikiel ta' Guido Reni (1575-1642), li saret madwar is-sena 1635, tinsab Ruma fil-knisja ta' Santa Maria della Concezione tal-patrijiet Kapuċċini f'Via Vittorio Veneto. Din il-pittura halliet it-timbru tagħha fuq l-ikonografija pittorika ta' San Mikiel u serviet ta' mudell għall-pitturi li ġew warajha. F'Malta nsibu diversi kwadri t'artali li huma replika ta' din il-pittura magħrufa, eminenti fosthom dik ta' Mattia Preti fil-kappella tal-Lingwa ta' Provenza fil-Konkattiral ta' San Ġwann. Kwadri oħra fuq l-istess mudell insibuhom fil-Kalkara, fiż-Żejtun, f'San Pawl tal-Belt u f'San Ġorġ tar-Rabat, Ghawdex. Dawn l-aħhar tnejn huma tal-mużajk.
- ⁹ Il-fratellanza ta' San Mikiel hija t-tielet fratellanza li twaqqfet fil-parroċċa. Qabilha nsibu l-fratellanza tas-Sagrament fl-1575 u l-fratellanza tar-Rużarju fl-1658. Wara dawn it-tlieta twaqqfet l-aħhar fratellanza, dik tad-Duluri, fl-1959. Ara Mons. Dun Ġwann Dimech, *Hal Balzan: Ġrajjetu sa l-1999, op.cit.*, pp.250-255.
- ¹⁰ Ara Dun Ġwann Dimech, "L-Istatuti u r-Regoli tal-Fratellanza ta' San Mikiel," *Hal Balzan* Nru 55, April/Ġunju 1981, p.2.
- ¹¹ *Ibid.*, pp.2-3. Ara wkoll Mons. Dun Ġwann Dimech, *Hal Balzan: Ġrajjetu sa l-1999, op.cit.*, pp.254-255.
- ¹² Dun Spir Sammut twieled Hal Balzan nhar is-26 ta' Ġunju 1907. Studja l-iskultura, id-disinn u l-mudell fl-iskola tal-arti, il-Belt, u għal hafna snin hadem ta' skultur fil-ġebel. Kien fost il-membri ewlenin tas-Socjetà tal-Museum meta fethet f'Hal Balzan fl-1923, u għamel għaxar snin superjur. Daħal is-Seminarju, l-ewwel f'Malta u mbagħad, fi żmien il-gwerra, f'Ghawdex. Waqt li kien seminarista Ghawdex għamel ukoll xi xogħol ta' skultura, l-aktar fil-knisja Ta' Pinu u fis-Seminarju tar-Rabat, fejn wiehed mill-bibien għadu magħruf bħala l-bieb ta' Dun Spir. Ġie ordnat saċerdot fis-6 ta' April 1946. Kellu diversi karigi kemm fil-parroċċa tagħna kif ukoll fil-Kollegġjata ta' San Pawl, il-Belt, fejn lahaq kanonku f'Ottubru 1960. F'Jannar 1967 l-Arcisqof hatru kappillan tas-Sorijiet tal-Bon Pastur f'Hal
- Balzan. Hadem ukoll fil-Missjoni iż-Żgħira u fl-Għaqda għat-Trasport tal-Morda f' Lourdes. Il-Kan. Spir Sammut miet nhar il-21 ta' Settembru 1987.
- ¹³ Dun Ġwann Dimech, "L-Istatwi tal-Knisja ta' Hal Balzan," *Hal Balzan* Nru 51, April/Ġunju 1980, p.3. Ara wkoll Mons. Dun Ġwann Dimech, *Hal Balzan: Ġrajjetu sa l-1999, op.cit.*, pp.152-153.
- ¹⁴ Niringrazzja lis-Sinjura Josephine Farrugia Randon, bint is-Sur Stanley Falzon, tat-tagħrif li tatni u r-ritratti li għoġbha tislifni.
- ¹⁵ Ditti rinomati oħra li għandhom hafna xbihat sagri tal-injam fil-knejjes Maltin huma Ferdinando Stuflesser, ditta stabbilita f'Ortisei sa mis-sena 1875, li hadmet l-istatwi titolari ta' Sant'Anna għal Wied il-Għajn (1946), San Ġuzepp għall-Kalkara (1949), u l-istatwa ta' San Pietru għall-parroċċa ta' Birzebbuġa (1959), u Vincenzo Moroder, li hadem l-istatwa titolari tal-Madonna tal-Karmnu tal-Fgura (1960), u l-istatwa ta' Sant'Antnin ta' Padova (1958) flimkien ma' statwi għall-knisja tal-Kapuċċini f'Għajn Dwieli. Ara Franġisku Azzopardi OFM Cap, *Il-Kapuċċini f'Għajn Dwieli – Raħal Ġdid* (Malta: 2003), pp.36, 51.
- ¹⁶ Ghalkemm jidher li sas-sena 1959 id-Ditta Perathoner kien għad ma kellhiex kummissjonijiet ta' statwi għal hawn Malta, kienet hadmet tista' tghid l-għamara kollha għall-knisja tal-Kapuċċini fil-Furjana, bhall-artal magħgur, bit-tabernaklu u l-ġirandola, sitt artali tal-ġnub u erba' konfessionarji, kollha xogħol sabih tal-ġewż bi skultura ta' statwetti u bassoriljevi. Ara P. Lettur Timotju mill-Belt OFM Cap, *Il-Knisja u l-Kunvent tal-Kapuċċini tal-Furjana u l-Ordni Ġerosolomitan* (Malta: 1955), p.164.
- ¹⁷ Inrodd hajr lis-Sur Aldo Sammut, in-neputi tal-Kan. Dun Spir Sammut, tat-tagħrif li tani u r-ritratti li għoġbu jislifni. Aldo u huh Max komplew fit-tradizzjoni ta' missierhom u l-familja, u bħala l-proprjetarji tad-ditta 'Sammut Marble Works' għadhom sal-lum jahdmu fl-iskultura u fl-irham.
- ¹⁸ Fost xogħlijiet oħra, id-Ditta Ferdinando Perathoner esegwiet l-istatwa titolari tal-Madonna ta' Lourdes għall-parroċċa ta' San Ġwann fl-1960, kif ukoll l-istatwi tad-Duluri (1960), ta' San Ġuzepp (1965), u ta' San Franġisk għall-istess parroċċa. Ara Donat Spiteri OFM Kap, *Il-Parroċċa ta' San Ġwann* (Malta: 1991), pp.63-67.
- ¹⁹ Niringrazzja lid-Ditta Ferdinando Perathoner tat-tagħrif li għadewli dwar l-istatwa ta' San Mikiel permezz tal-posta elettronika, nhar il-25 ta' Settembru 2008, kif ukoll tal-katalgi u l-letteratura li baġtuli dwar il-hidma tagħhom fil-qasam tal-arti sagra. Id-Ditta Perathoner għandha l-istabbiliment tagħha f'Via Roma, Ortisei, Val Gardena, fil-provinċja ta' Bolzano.
- ²⁰ Joseph F. Grima, "Vari u Statwi Ohrajn," f'Joseph F. Grima (ed.), *Il-Knisja Parrokkjali ta' San Ġorġ, Hal Qormi – Erba' Sekli ta' Storja* (Malta: 1984), p.105. Qabel din l-istatwa ta' Pietru Pawl Azzopardi kien hemm f'Hal Qormi statwa oħra, tal-injam ukoll, maħduma minn Xandru Farrugia fl-1847. Din l-istatwa nbiegħet fl-1866 lill-parroċċa ta' San Ġorġ tar-Rabat, Ghawdex. Wiehed ma jistax ma jinnutax ix-xebħ bejn din l-istatwa ta' Xandru Farrugia u l-oħra ta' Pietru Pawl Azzopardi li haditilha postha fil-knisja ta' San Ġorġ ta' Hal Qormi.
- ²¹ Fis-sena 1959 kien imiss li ssir il-Grizma tal-Isqof f'Hal Balzan, billi dak iż-żmien il-Grizma kienet issir kull sentejn. F'dik is-sena rċevew is-sagrament tal-Grizma tal-Isqof erbgha u erbghin tifel u hamsin tifla mill-parroċċa, fosthom l-awtur ta' din il-kitba.
- ²² Mons. Ġuzeppi Sapiano (1911-1985) twieled Hal Balzan. Studja fl-Università Gregorjana, Ruma, mnejn kiseb zewġ dottorati, wiehed fil-Filosofija u iehor fit-Teoloġija, u liċenzjat fl-Istorja tal-Knisja. Ġie ordnat saċerdot fl-1934. Inhatar professur tal-Patoloġija u l-Liturġija fl-Università ta' Malta fl-1944, sakemm ġie trasferit għall-kattedra tal-

Filosofija fl-1951. Fl-1952 kien nominat teologu tal-Kapitlu Metropolitan.

²³ Ta' min isemmi statwa ohra sabiha ta' San Mikiel mahduma fl-injam li nsibu f'Hal Balzan. Din tinsab fil-Museum tas-subien u hija xoghol id-Ditta Luigi Santifaller, ditta ohra maghrufa stabbilita f'Ortisei, Bolzano. Sa fejn jiftakar l-awtur ta' din il-kitba, din l-istatwa ngabet il-Museum minghand is-Sorijiet Frangiskani Missjunarji ta' Marija ta' Hal Balzan fis-snin 70 tas-seklu l-iehor, meta s-sorijiet ghamlu xi tibdil fil-kappella taghhom biex jaghmluha konformi mar-riformi mitlubin mill-Koncilju Vatikan II.

²⁴ Hekk, fil-festa ta' San Bartilmew fl-24 ta' Awwissu kien isir l-ghasar lejlietha u quddiesa kantata nhar il-festa, fil-festa tal-Kuncizzjoni nhar it-8 ta' Dicembru kienet issir quddiesa kantata bid-daqq tal-orgni, u nhar l-Epifanija kienu jsiru l-primi vespri u quddiesa kantata fis-6 ta' Jannar. Ara Dun Ġwann Dimech, "San Mikiel," *Hal Balzan* Nru 46, Marzu/April 1979, pp.2-3, u *Ibid.* Nru 47, Mejju/Ġunju 1979, p.2. Ara wkoll Mons. Dun Ġwann Dimech, *Hal Balzan: Grajjietu sa l-1999, op.cit.*, pp.133-137.

²⁵ Ara *Hal Balzan* Nru 32, Novembru/Dicembru 1976, p.2.

²⁶ *Ibid.* Nru 38, Novembru/Dicembru 1977, p.2.

²⁷ *Ibid.* Nru 44, Novembru/Dicembru 1978, p.2.

²⁸ *Ibid.* Nru 54, Jannar/Marzu 1981, p.2.

²⁹ Qabel ir-riforma liturgika seta' jsir quddies fl-artali kollha tal-knisja. Fis-sena 1948 il-quddiesa tqaddset mill-Karmelitan Patri Klement Caruana u s-sena ta' wara minn Patri Anastasju Caruana. Fis-snin l-ohra tqaddset minn wiehed mill-qassisin tal-parroċċa: Dun Ġuzepp Zammit, Dun Ġwann Galea, jew il-Kappillan. Ara r-Registru tal-Atti tal-Qasam Nru XX (Sezzjoni Maskili), Hal Balzan, miktub bl-idejn, bil-paġni m'humieq enumerati.

³⁰ Fost il-kappelli fejn il-membri tal-Museum ta' Hal Balzan ghamlu l-programm speċjali ta' San Mikiel insibu: il-knisja tal-Mirakli, Hal Lija (1951, 1952, 1954), is-santwarju tal-Mellieha (1953), il-kappella tal-Kapuċċini, ix-Xemxija (1955, 1961), il-kappella ta' Selmun (1956), tal-Abbandunati, il-Wardija (1957), il-Vizitazzjoni f'Wied Qirda, Haż-Żebbuġ (1959), il-Lunzjata, is-Salini (1962), u fis-snin 70 f'dar il-Marfa. Mill-1977 din il-ġurnata ma baqghetx issir minhabba li t-tfal kienu jkunu ġa bdew l-iskola. Ara *Ibid.*